

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyē uttarakāṇḍē
॥ pañcādhikaśatatamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcādhikaśatatamaḥ sargaḥ ॥

durvāsasaḥ śāpabhayāllakṣmaṇasya niyamabhaṅgapūrvakaṃ
śrīrāmapārśvē tadāgamaṇaṃ sūcayituṃ gamaṇaṃ śrīrāmēṇa
durvāsasē bhōjanadānaṃ tasmin gatē tasya manasi
lakṣmaṇaviṣayiṇī cintā

tathā tayōḥ saṃvadatō -
rdurvāsā bhagavānṛṣiḥ |
rāmasya darśanākāṅkṣī
rājadvāramupāgamat ॥ 7.105.1 ॥

sō'bhigamya tu saumitri -
muvāca ṛṣisattamaḥ |
rāmaṃ darśaya mē śīghraṃ
purā mē'rthō'tivartatē ॥ 7.105.2 ॥

munēstu bhāṣitaṃ śrutvā
lakṣmaṇaḥ paravīrahā |
abhivādya mahātmānaṃ
vākyamētaduvāca ha ॥ 7.105.3 ॥

kiṃ kāryaṃ brūhi bhagavan
 kō hyarthaḥ kiṃ karōmyaham |
 vyagrō hi rāghavō brahman
 muhūrtaṃ paripālyatām || 7.105.4 ||

tacchrutvā ṛṣiśārdūlaḥ
 krōdhēna kaluṣīkṛtaḥ |
 uvāca lakṣmaṇaṃ vākyaṃ
 nirdahanniva cakṣuṣā || 7.105.5 ||

asmin kṣaṇē mām saumitrē
 rāmāya prativēdaya |
 asmin kṣaṇē mām saumitrē
 na nivēdayasē yadi |
 viṣayaṃ tvām puraṃ caiva
 śapiṣyē rāghavaṃ tathā || 7.105.6 ||

bharataṃ caiva saumitrē
 yuṣmākaṃ yā ca santatiḥ |
 na hi śakṣyāmyaham bhūyō
 manyuṃ dhārayituṃ hṛdi || 7.105.7 ||

tacchrutvā ghōrasaṅkāśaṃ
 vākyaṃ tasya mahātmanaḥ |
 cintayāmāsa manasā
 tasya vākyaśya niścayaṃ || 7.105.8 ||

ēkasya maraṇaṃ mē'stu
 mā bhūt sarvavināśanam |

iti buddhyā viniścitya

rāghavāya nyavēdayat || 7.105.9 ||

lakṣmaṇasya vacaḥ śrutvā

rāmaḥ kālaṃ viśṛjya ca |

niḥsṛtya tvaritō rājā

atrēḥ putraṃ dadarśa ha || 7.105.10 ||

sō'bhivādya mahātmānaṃ

jvalantamiva tējasā |

kiṃ kāryamiti kākutsthaḥ

kṛtāñjalirabhāṣata || 7.105.11 ||

tad vākyaṃ rāghavēṇōktaṃ

śrutvā munivaraḥ prabhuḥ |

pratyāha rāmaṃ durvāsāḥ

śrūyatāṃ dharmavatsala || 7.105.12 ||

adya varṣasahasrasya

samāptirmama rāghava |

sō'haṃ bhōjanamicchāmi

yathāsiddhaṃ tavānagha || 7.105.13 ||

tacchrutvā vacanaṃ rājā

rāghavaḥ prītamānasaḥ |

bhōjanaṃ munimukhyāya

yathāsiddhamupāharat || 7.105.14 ||

sa tu bhuktvā muniśrēṣṭha -

stadannamamṛtōpamam |

sādhū rāmēti sambhāṣya
svamāśramamupāgamat || 7.105.15 ||

tasmin gatē munivarē
svāśramaṃ lakṣmaṇāgrajaḥ |
saṃsmṛtya kālavākyāni
tatō duḥkhamupāgamat || 7.105.16 ||

duḥkhēna ca susantaptaḥ
smṛtvā tadghōradarśanam |
avāṇmukhō dīnamanā
vyāhartuṃ na śasāka ha || 7.105.17 ||

tatō buddhyā viniścitya
kālavākyāni rāghavaḥ |
naitadastīti niścitya
tūṣṇīmāsīnmahāyaśāḥ || 7.105.18 ||

|| ityārṣē śrīmadrāmāyaṇē vālmikīyē ādikāvyē
uttarakāṇḍē pañcādhikaśatatamaḥ sargaḥ ||